

Il-PN x'ghandu bżonn biex jistejjer?



Prof. Andrew Azzopardi
Dekan, Fakultà ghat-Tishih tas-Socjetà
Università ta' Malta

Il-politika hija ferm
aktar mill-isterizmu
tal-massa

Kulhadd ghaddej bit-teoriji tiegħu dwar x'ghandu bżonn il-Partit Nazzjonalista biex johroġ minn dawn l-abbissi li sab ruhu fihom. Din sitwazzjoni kumplessa frott tal-ghazliet u l-deċiżjonijiet li saru fuq diversi livelli fis-snin l-imghoddija. Partit politiku ta' din il-portata ma jkollux *meltdown* mil-lum għad, imma jkun hemm *pile up* ta' ċirkostanzi li jkunu waslu għal dan.

Li jiskantani fil-Partit Nazzjonalista huwa li dan il-Partit li fl-imghoddi tant kien kapaċi jaqra l-istorja li qed issehh madwaru u jgħidriegħ lill-pajjiż fi snin ibsin, issa lanqas qed jirmexxilu jippercepixxi x'qed jiġri fil-kurituri tiegħu stess.

Imma dan minn xiex ġejj?
Jien nattribwixxi l-istat li qiegħed fih il-PN għal diversi raġunijiet.

Wahda mill-kbar hija din:

Lż-żarbu li kien jilbes Fenech Adami kien kbir hafna u qatt ma mtela minn ta' warajh. Il-kult li nholoq madwar dan il-persunaġġ kien xi haġa inkredibbli. Il-Partit inbena u kiber madwar dan il-koloss tal-politika Maltija. Il-Partit imexxielu johloq sentiment fil-partitarji, u fil-pajjiż b'mod ġenerali, li Fenech Adami jagħti sens ta' serenità. Kien il-punt ta' konverġenza f'kolloxx u kien hemm temenza, apparti r-rispett. Apparti hekk, kellu tim formidabbli madwaru jwittilu t-triq u jagħmel id-*damage control* li kien hemm bżonn.

Kif jiġri dejjem, ir-rebħ kien iġib aktar rebħ u aktar popolarità. Apparti hekk Fenech Adami kien ġie fi żmien tajjeb fejn Malta kienet ixxuttat mill-ideat u kont tara dan il-Partit jaqra ż-żminijiet u jirrispondi għal sfida wara l-oħra, b'mod krisp u immedjat. Kif bħal kull kapitan kellu bżonn jerħi jdejh minn fuq it-tmun, il-predelett tiegħu Gonzi, għalkemm bniedem ta' simpatija u bravura kbira, li mexxielu jiżġiċċa lil Malta minn koloss finanzjarju, ma kienx kapaċi jżomm il-Partit flimkien. Kwazi immedjatament bdew jidhru x-xuq. Bada jwebbes rasu (u sew li għamel hekk f'ċerta ċirkostanzi) u malajr ta' madwaru bdew jitolqu. Għalih kien importanti l-oġġettiv, il-kumpliment kien superflu, imma kif nafu, il-politika ma taħdimx hekk f'Malta – il-*greater good* f'dan il-pajjiż huwa biss mit. Hafna drabi, is-superflu huwa dak li jghoddi.

Imma ma kienx hekk biss li ġara.

Is-supervja tal-Partit Nazzjonalista, li donnu jahseb li 'hu' biss kien jaf kif imexxi l-pajjiż, bdew jiġbdh 'l isfel b'mod spedit. Apparti hekk fut jew xejn beda jlaqqam aktar gradwati politici u l-veterani qabzu mill-vapur jew bdew jitwarrbu qishom għandhom il-pesta. Mhux wiehed jew wahda bdew jitolqu, nies li kienu l-Partit u l-Partit kienu huma.

Wahda mill-konsegwenzi ta' dan huwa li l-partitarji bdew jiddependu mid-dijalettika politika ta' Daphne Caruana Galizia u kwazi kwazi saret il-psewdo-mexxej tal-Partit. Għax il-*core voter* tal-Partit Nazzjonalista beda jfittex l-ispirazzjoni fit-tmexxija u ma bediex isibha. Il-punt ta' referenza ma kienx hemm aktar. Ir-rassigurazzjoni li tagħti t-tmexxija bdiet tispaxxi u bħan-nagħag li tilfu lill-Bendu, li s-soltu kif iħabbat l-għasluġ imoru jsegwuh, bdew iħosshom minsijin u mgerfxin.

F'kelma wahda, il-Partit beda jitlef il-boxxla.

Infatti, kif għedt, l-unika wahda li bdiet isservi dan l-iskop ta' *focus* kienet Daphne Caruana Galizia. Il-mument meta l-partitarji bdew jippruvaw jifhemu min hu l-lider, bdiet iżżid it-triq tan-niżla. In-nuqqas ma kienx ta' Daphne imma ta' min taha l-istatus tal-assolut.

Il-PN issa beda jitlef il-motivazzjoni. Naħseb li punt illi wiehed għandu jirrifletti fuqu huwa li haġa bdiet iġġib lill-oħra.

M'għandix dubju li dawk li jilbsu l-kappesru mhux qed jifhemu li din mhix kwistjoni tal-PN imma kollass ta' pedament importanti fl-istruttura tad-demokrazija. Din sitwazzjoni li tista' toħloq *chain reaction* fejn istituzzjoni wara l-oħra jibdeu jinhallu minn xulxin. Għalhekk l-appell tiegħi l-lum għax din mhix aktar *issue* ta' Partit imma materja tal-pajjiż fejn ir-rwol ta' gwida u direzzjoni tal-President tar-Repubblika issa huwa ferm aktar imminenti u bżonnjuż.

Xi elementi li nara jridu jseħhu malajr kemm jista' jkun:

- Biex ifiġ il-PN u jinqala' minn mal-magna tal-agnunija għandu bżonn jerġa' jsib motivazzjoni u kawża għal xiex jeżisti.
- It-tmexxija, u mhux qed nirreferi biss għall-'Mexxej', trid

tkun ċara u deċiżiva. Il-Partit mill-aktar fis irid jifhem il-prinċipji li jhaddan u oħrajn li jrid jistudja u janalizza. Jahasra hemm pakkett ta' ideat li huma sani, kuncetti li libbes lil Malta bihom, li qed iwarrabbom qishom qatt ma eżistew. Perezempju, irid jerġa' jjanqal lura l-kuncetti ta' solidarjetà, inkluzjoni, sussidjarjetà, drittijiet umani, ugwaljanza eċċ. li għadhom relevanti li wiehed jtkellem fuqhom.

- Dan Partit li immedjatament irid jerġa' jqaajem l-iskola politika tal-AŻAD. Din għandha tkun fiċ-ċentru tal-mohħ politiku, post fejn in-nies jiġu jtkellmu, jiddiskutu u jwasslu l-messaġġ tagħhom. Apparti hekk, il-hassieba donnhom sparixxew minn dan il-Partit li dejjem ospita nies ta' hila intellettuali kbira.

- Kieku jien, fil-festi tal-Indipendenza Fuq il-Fosos tal-Floriana hliet pjażet ta' diskussjoni ma nagħmilx u nneħhi x-xinxilli u l-imbarazz l-iehor.

- Kull organizzazzjoni taħdem u tiffunzjona għax tikkomunika, għax titkellem. Hemm bżonn urgenti ta' rikoniċiljazzjoni interna. Imbilli n-nies ma jaqblux ma jfissirx li ma jistgħu jgħixu flimkien. Din li jew ta' Simon jew ta' Delia trid tinqata'. Simon kellu ż-żmien tiegħu. Kien politiku Ewropew ta' statura. Għalija hemm postu u jekk jerġa' jikkontesta għall-MEP jerġa' jagħmel hafna ġid. Dik kienet in-nieċa tiegħu. L-umiltà hija don kbir li jagħtik Alla l-Imbierek, dejjem jekk taċċettaha.

- Dan Partit li għandu bżonn ta' kollokkju mal-għeruq.

- Nafu li s-suċċessi ta' Joseph Muscat u Eddie Fenech Adami kellhom haġa komuni, cioè dak li holqu spettru ta' opinjonijiet fi hdan il-Partit. In-nies setghu jgħixu flimkien u jikkoabitaw anke jekk ma jaqblux għax il-Partit jagħtik dak l-ispazju u n-nifs. Partit mhuwiex porta-vuċi ta' xi pozzizzjoni bigotta imma struttura ffondata mill-hsieb. Nuqqas kbir li għad hemm huwa l-medja xotta tal-Partit. Dan mhux ġurnalizmu li naraw fuq in-NET imma rapurtaġġ ta' x'qal dak u x'qal l-iehor. Huwa l-ġurnalista li għandu jkun qed jiġri wara l-istorja u mhux inserri fuq xi *blogger* jew artikolista 'l hawn jew 'l hemm. Il-fiduċja u l-konverżazzjoni mal-*grassroots* tmellu u tilfu l-gusto tagħhom, u din trid tiġi rranġata. Il-Partit żviluppa mentalità ta' *assedju* li jrid jintreha minnha. Il-Partit jeħtieġ kandidatura ta' kwalità. Apparti hekk hemm hteġa ta' tahrig tal-kandidatura fix-xjenza politika u mhux xi koċċ ċarlatani li jpeċilqu qishom qegħdin fuq mejda f'nofs pjażza jixorbu l-birra u jmeċilqu l-bebbux.

- Is-serenità u t-trankwillità jiġġeneraw *policies* innovattivi, alternattivi u friski. Il-Partit li kien il-paladin taż-żgħażaġ donnu spieċa bla żgħażaġ. Oħroġu kelmuhom u fitxuhom!

- Il-PN jrid jagħmel kuntatt mal-imghoddi imma mhux b'mod nostalgiku.

- Dan huwa l-mument fejn iridu jintesew l-egoġiet, fejn il-lealtà tiġi diretta lejn il-kawża.

Aħna kollha, Laburisti, Nazzjonalisti, minn partiti oħra, nies newtrali jew indifferenti, ninsabu f'salib it-toroq u l-hin qed jgħaddi ġmielu. Jien bħal hafna nattribwixxi din mhux biss għal sitwazzjoni gravi imma għal kriżi serja. Ma ridtx inkun l-għasfru tal-malawgurju imma l-pajjiż dejjem ha jħabbat wiċċu mal-mewġ, xi darba jew oħra, u allura li jkolluk il-pedamenti kollha f'sahħithom hija importanti.

Ma nistax nenfasizza biżżejjed kemm ninsabu f'sitwazzjoni gravi f'dan il-pajjiż.

Is-sistema politika hija diżinjata biex l-Oppożizzjoni toħloq kontrobilanċ. Jekk dan ma jkunx hemm għandna l-inkwiet serju. Inpoġġi n-nuqqas ta' Oppożizzjoni fuq l-istess livell ta' sitwazzjoni fejn m'hemmx l-istituzzjoni tal-Qrati jew fejn il-medja kkontrollata mill-istat. Daqstant hija serja. Din sitwazzjoni li jekk tibqa' serja f'din id-direzzjoni jaf ikollna kriżi kostituzzjonali serja hafna.

Għalhekk kif għamilt drabi oħra, nappella biex is-soċjetà ċivili kollha, il-Knisja, l-għadjet non-governattivi, l-Università u l-imsieħba soċjali jpoġġu u jiddiskutu din is-sitwazzjoni. Din mhix aktar tan-Nazzjonalisti jew tal-Laburisti imma din hija kriżi u għandha bżonn tiġi riżoltata fi żmien qasir jekk ma rridux nriskskaw li nitilfu dak kollu li hdimma għalih tul is-snin.

Nerġa' nghid, wiehed ikun iblah jekk jara din is-sitwazzjoni sempliċiment minn lenti kkulturita. Il-politika hija ferm aktar mill-isterizmu tal-massa.

Id-demokrazija tagħna tiddependi fuq Oppożizzjoni sura ta' nies.